


## بسم اللہ الرحمن الرحیم



باب تنویر نے یہ ناول (صیاد) صرف اور صرف نیو ایر میگزین (New Era Magazine) کیلئے لکھا ہے۔ اس ناول (صیاد) کے تمام جملہ و حقوق بمعہ مصنفہ کے نام صرف اور صرف نیو ایر میگزین (New Era Magazine) کے نام محفوظ کیے جاتے ہیں۔ لہذا کسی بھی ادارے، ڈائجسٹ، سوشل میڈیا، ویب سائٹ یا کوئی بھی فرد بمعہ مصنف کو اس کا کوئی بھی حصہ کسی بھی صورت میں شائع کرنے کی سخت ممانعت ہے۔ عمل درآمد نہ کرنے کی صورت میں قانونی کارروائی کی جائے گی۔

شکریہ

ادارہ: نیو ایر میگزین

\*\*\*\*\*

## \*WEB SPECIAL NOVEL\*

\*\*\*\*\*

“Not every heart is capable to find secret of  
God’s love. There are not pearls in every sea.  
There is not gold in every mine.”

(Baba Farid)

.....

سبک رفتاری سے چلتی گاڑی کے ٹائر الرفا پولیس سٹیشن کے سامنے چرچرائے۔ آج صبح  
آئی جی پولیس نے انہیں انٹر پول کے توسط دبئی پولیس سے رابطہ ہونے کے متعلق بتایا  
تھا۔ یہ خبر ملتے ہی حجر اور الہان نے پولیس سٹیشن کا رخ کیا تاکہ پولیس سے عتبہ کمال پر  
لگے الزام کے متعلق جان سکیں۔ پولیس سٹیشن کے اندر قدم رکھتے ہی انہوں نے  
انسپکٹر کے دفتر کا رخ کیا۔

"تشریف رکھیں۔" سلام دعا اور تعارف کے بعد انسپکٹر وزیر چیر کی جانب اشارہ  
کرتے ہوئے بولا۔

"مجھے آپ کی آمد کے متعلق مطلع کیا گیا تھا۔ عتبہ کمال کے بارے میں معلوم کرنا چاہتے ہیں آپ؟" ان کے بیٹھنے کے بعد انسپکٹر دوبارہ گویا ہوا۔

"ہمممم... پاکستان میں بچوں کے قتل اور دو لڑکیوں کے اغوا کا سسپیکٹ عتبہ کمال ہے اس لیے ہم اس کے متعلق جاننا چاہتے ہیں۔" حجر سنانیت سے بولی۔

"دبئی میں عتبہ کمال ٹول باکس کلر toolbox killer کے نام سے جانا جاتا ہے۔ پہلی دفعہ ایک وارڈ بوائے پرائیمری ٹو مرڈر کے جرم میں اسے پولیس سٹیشن لایا گیا تھا۔ جائے وقوعہ پر موجود سب افراد نے بیان دیا تھا کہ پہلے حملہ عتبہ نے کیا تھا۔ اس کے گھر کی جب تلاشی لی گئی تب فریج میں سے انسانی جسم کے اعضا مثلاً آنتن اور انگلیاں وغیرہ برآمد ہوئے تھے مزید برآں عتبہ کمال کی گاڑی سے رسی، آئسپکس، سلج ہیمر، پلائرز ملے تھے ان سب ٹول کی موجودگی کی بنا پر اسے ٹول باکس سائیکو پیتھ کلر کہا جاتا ہے۔ عتبہ کمال نے کسی بھی جرم کا اعتراف نہیں کیا تھا اور اس کے وکیل کا کہنا تھا کہ کسی اور نے اس کو پھنسانے کے لیے یہ چیزیں اس کی گاڑی اور گھر میں رکھی ہیں۔ اس کا کیس ابھی ٹرائل میں ہی تھا جب ایک رات اپنے جیل کے ساتھیوں کے ساتھ مل کر عتبہ نے گارڈ کو مارا اور جیل سے فرار ہو گیا۔ کسی ایئرپورٹ پر اسے دیکھا نہیں گیا تھا اس لیے ہمیں لگا تھا وہ دبئی میں ہی ہے اس لیے پچھلے سات ماہ سے ہم اسے دبئی میں ہی تلاش کر رہے

تھے۔ "انسپکٹر نے انہیں تفصیل بتائی اور ساتھ ہی ٹول باکس سائیکو پیٹھ کیس کی فائل حجر کی جانب بڑھائی۔

"وہ پاکستان ہوائی جہاز سے نہیں بحری جہاز سے آیا تھا تبھی کسی ایئر پورٹ پر اس دیکھا نہیں گیا۔" حجر نے انہیں مطلع کیا۔

"جو اعضا عتبہ کمال کے گھر میں رکھی فریج سے ملے تھے معلوم ہوا وہ کس کے تھے؟" حجر نے استفسار کیا۔

"نہیں" انسپکٹر نے مایوس کن انداز میں جواب دیا۔ حجر اب فائل دیکھنے میں مصروف تھی۔ اچانک اس کی پیشانی پر بل پڑے۔ فائل میز پر رکھتے ہوئے اس نے الہان کا دیا ریزوم نکالا اور فائل اور ریزوم پر لکھا عتبہ کمال کا ہوم ایڈریس میچ کرنے لگی۔ "کیا ہوا؟" اس کی حرکات و سکنات کا جائزہ لیتے ہوئے الہان نے دریافت کیا۔ "ایڈریس الگ الگ ہیں۔" حجر نے اسے بتایا پھر انسپکٹر کی جانب دیکھتے ہوئے بولی "آپ کو یہ ایڈریس کس نے بتایا تھا؟"

"عتبہ کے آئی ڈی کارڈ پر یہی ایڈریس لکھا تھا۔" انسپکٹر نے جواب دیا۔

"اس ریزوم پر لکھا ایڈریس اس وقت کا ہے جب عتبہ نے ہسپتال میں جاب شروع کی تھی۔ تقریباً سات سال اس نے ہسپتال میں جاب کی ہے۔ ہو سکتا ہے اس عرصے کے

دوران اس نے اپنی رہائش گاہ بدل کر لی ہو تبھی تو آئی ڈی کارڈ کا پتہ مختلف ہے۔ "الہان نے اپنی رائے کا اظہار کیا۔

"ہمیں ایک دفعہ اس ایڈریس پر جانا چاہیے۔" وہ فیصلہ کن انداز میں بولی۔ الہان نے اس کی بات کی مخالفت نہیں کی تھی اور پولیس انسپکٹر نے بھی تعاون کی یقین دہانی کروائی اور عتبہ کمال تک پہنچنے میں ہر ممکن مدد کرنے کا وعدہ کیا۔ ان کی اگلی منزل اب عتبہ کمال کا گھر تھا جہاں پولیس کی نفری کے ہمراہ وہ دوپہر کے وقت پہنچے تھے۔ گرد سے اٹا گھر دیکھ کر انہیں اندازہ ہو گیا تھا کہ پچھلے کچھ عرصے سے یہ گھر زیر استعمال نہیں تھا۔ پولیس آفیسر زلاکڈروازے کو توڑنے میں مصروف تھے جبکہ حجر طائرانہ نگاہوں سے چاروں اطراف سے گھر کا جائزہ لے رہی تھی۔ گھر کے عقبی حصے میں اسے ایک شیشے کی کھڑکی نظر آئی۔ متلاشی نگاہوں سے اس نے پورچ میں دیکھا۔ چند ساعتوں بعد ہی اسے پورچ میں پتھر پڑا دکھائی دیا۔ آگے بڑھ کر اس نے پتھر اٹھایا اور پوری قوت سے کھڑکی پر مارا۔ کھڑکی کے شیشے پر دراڑیں نمایاں ہوئیں۔ ایک دو مزید ضربوں کے بعد شیشے کا کچھ حصہ ٹوٹ کر زمین پر گرا۔ شیشے میں ہونے والے سوراخ سے ہاتھ ڈال کر اس نے اندر کی جانب سے لاک کھولا اور کھڑکی کی پٹ واکیے۔ اس سے کچھ فاصلے پر

کھڑا الہان قدرے حیرت سے اس کی کاروائی ملاحظہ کر رہا تھا۔ کھڑکی پھلانگ کر اندر جانے کے بعد اس نے الہان کو اندر بڑھنے کا اشارہ کیا۔

"کب سے کر رہی ہیں یہ کام؟" اس کا اشارہ کھڑکی کا شیشہ توڑ کر گھر میں داخل ہونے کی جانب تھا۔ الہان نے کھڑکی پھلانگ کر اندر آنے کی زحمت نہیں کی تھی۔ وہ اب بھی پورچ میں کھڑکی کے قریب کھڑا استفسار کر رہا تھا۔

"کیا میں آپ کو ایسی لڑکی دکھائی دیتی جو کھڑکیوں کے شیشے طور کر دوسروں کے گھروں میں گھسے؟" وہ مصنوعی خفگی سے بولی۔

"نہیں نہیں... اگر آپ میری نظروں کے سامنے بھی کوئی ایسی حرکت کریں گی تب بھی میں یقین نہیں کر پاؤں گا۔ بھلا آپ جیسی لڑکی ایسی غیر اخلاقی حرکت کیسے کر سکتی ہے" الہان نے طنز کیا جس کا برا منائے بغیر وہ تنقیدی نگاہوں سے ارد گرد دیکھتے ہوئے گھر کے بیرونی دروازے کی جانب بڑھی جسے باہر کی جانب سے دکھے مار کر پولیس آفیسر توڑنے میں مصروف تھے۔ ہاتھوں پر گلو زپہنے کے بعد حجر پر سکون انداز میں آگے بڑھ کر اندر سے لاک کھولنے لگی۔ جیسے ہی دروازہ کھول کر وہ سائیڈ پر ہوئی تیزی سے دروازے کو دھکامارنے کے لیے بھاگتے ہوئے آتا پولیس آفیسر دھڑام سے

اس کے قدموں کے قریب زمین بوس ہوا۔ اس اچانک افتاد پر حجر بھوکھلا کر دو قدم پیچھے ہٹی۔

"سوری میم" اسی دوران دوسرا آفیسر معذرت کرتے ہوا آگے بڑھ کر زمین بوس ہوئے آفیسر کو اٹھانے لگا۔ الہان جو کھڑکی کی بجائے مین گیٹ سے اندر جانے کے لیے اس طرف آیا تھا اس منظر کو دیکھ کر اس نے بے ساختہ ابھرنے والے قہقہے کا بمشکل گلا گھونٹا پھر تیز تیز قدم اٹھاتا حجر کے قریب آیا جو شاک سے نکلنے کے بعد اب ایک کمرے کی جانب بڑھ رہی تھی۔ گراؤنڈ فلور پر انہیں کوئی خاص چیز نہیں ملی تھی کیونکہ سارا گھر تقریباً خالی تھا۔ اب حجر کے قدموں کا رخ بیسمنٹ کی جانب تھا۔ دروازہ کھولنے کے بعد وہ جیسے ہی بیسمنٹ کی جانب جاتی سیڑھیاں اترنے لگی، ایک عجیب سی بدبو اس کے نتھنوں سے ٹکرائی مگر قدم روکے بغیر وہ ایک ہاتھ میں گن تھامے دوسرے سے فلیش لائٹ پکڑے چونکا انداز میں سیڑھیاں اترتی رہی۔ آخری سیڑھی پر قدم رکھتے ہی اس نے فلیش لائٹ کی روشنی میں ادھر ادھر دیکھا۔ سیڑھیوں کے قریب ہی اسے ایک سوئچ بورڈ نظر آیا تھا۔ آگے بڑھ کر اس نے لائٹس آن کی تو بیسمنٹ کا منظر واضح ہوا۔ سارا بیسمنٹ خالی تھا۔ حجر وہاں بنے واحد دروازے کی جانب بڑھی اور دروازے کو ایک جھٹکے سے کھولا۔ وہ ایک چھوٹا سا سیلن زدہ کمرہ تھا جس کی ایک دیوار کے آگے

بوڑھے رنگ کا تابوت پڑا تھا جبکہ ایک دیوار پر بک شیلف بنائی گئی تھی جو اس وقت خالی تھی۔ حجر نے گن واپس رکھی اور تابوت کے قریب آئی جس پر مرجھائے ہوئے پھولوں کا گلدستہ پڑا تھا۔ حجر نے پھول اٹھائے تو اس کی نظر پھولوں کے درمیان لگے کارڈ پر پڑی۔

"آئی ول مس یو..۔۔۔" حجر نے تعجب سے الفاظ پڑھے۔ الہان جو اس کے چند قدم دور کھڑا تھا الفاظ دیکھنے کے بعد بولا

"اے یعنی بھائی... عربی زبان میں اے بھائی کو کہتے ہیں۔" اس کی بات سن کر حجر نے پھول ایک جانب رکھے اور تابوت پر لگے ٹرانسپیرنٹ شیشے سے اندر جھانکے لگی۔ وہاں پلاسٹک بیگ کے اندر ایک گلی سڑی لاش رکھی گئی تھی۔ لاش کی حالت نہایت خراب تھی اور لیڈ لائنڈ کوفن بھی لاش سے آنے والی بدبو کو ارد گرد پھیلنے سے روک نہ پایا تھا۔

"تابوت میں موجود لاش کو اگزیٹیمینیشن کے لیے لے جائیں اور اگزیٹیمینیشن رپورٹ مجھے بھیج دیجئے گا۔" حجر نے پولیس آفیسرز سے کہا پھر طائرانہ نگاہوں سے پورے کمرے کو دیکھا مگر وہاں اس کمرے میں تابوت اور پھولوں کے علاوہ کوئی اور چیز موجود نہیں تھی۔



"جس وقت عمرزب کمال مرا تھا کیا اس وقت وہاں کوئی اور موجود تھا؟" واپسی کی جانب قدم بڑھاتے ہوئے اس نے الہان سے ہو چھا۔

"مجھے اچھے یاد ہے وہاں کوئی نہیں تھا مگر ہو سکتا ہے کہ ہمارے جانے کے بعد وہاں کوئی آیا ہو۔" اس نے صاف گوئی سے جواب دیا تو حجر مزید کچھ نہ بولی۔ وہ شاید کچھ سوچنے میں مصروف تھی۔

"کیا آپ بھی یہی لگ رہا کہ یہ لاش عمرزب کمال کی ہے؟" الہان نے مستحکم ہلنے میں سوال کیا۔

"مجھے یقین ہے کہ یہ لاش اسی کی ہے۔" اس نے تصدیق کی۔

"مگر کوئی شخص لاش کو دفنانے کی بجائے اسے اپنے پاس کیوں رکھے گا؟" الہان نے استفسار کیا۔

"سائیکو پیٹھ کچھ بھی کر سکتے ہیں۔ ان کے ذہن پر کوئی بھی دھن سوار ہو سکتی ہے۔ عتبہ کمال بھی نارسسٹک سائیکو پیٹھ ہے اس لیے اس کا لاش کو سالوں اپنے پاس محفوظ رکھنا، انسانی اعضاء کو فریزر میں رکھنا تعجب کی بات نہیں ہے۔

اس لاش کو دیکھنے کے بعد معلوم ہوا ہے مجھے کہ عتبہ اتنے سال خاموش کیوں رہا؟ پھر سالوں بعد اچانک سے کس چیز نے اسے بدلہ لینے کے لیے ٹر گر کیا؟

عمذب کو مرے اٹھارہ سال ہو گئے ہیں مگر اتنے سالوں بعد وہ بدلہ لینے کے لیے پاکستان واپس کیوں آیا؟ جانتے ہیں کیوں؟

کیونکہ اس کے پاس عمذب کی لاش تھی اور لاش کی موجودگی سے اسے لگتا تھا کہ اس کا بھائی ابھی اس کے پاس ہے تبھی اپنی زندگی کے اٹھارہ سال اس نے سکون سے گزارے مگر اب چونکہ یہ لاش عتبہ کمال کی ڈیکے سے بچانے کی کوششوں کے باوجود ڈیکے کے آخری دہانے پر موجود ہے، سواپنے بھائی کے صفا ہستی سے مٹ جانے کا خوف اس کا ٹر گر بنا ہے۔ یا سمین نے جو عتبہ کے بڑھتے ہوئے ایگریشن کے متعلق بتایا تھا وہ ایگریشن اصل میں اس کی بے بسی تھی جو وہ اپنے بھائی کو نہ بچانے کی وجہ سے محسوس کر رہا تھا۔ جیسے جیسے عمذب باڈی ڈیکے ہوتی جا رہی تھی ویسے ویسے اس کے ایگریشن میں اضافہ ہوتا جا رہا تھا۔ اپنے بھائی کو بچانے کا جب کوئی طریقہ اسے سمجھ نہ آیا تو اس نے اس سب کا قصور وار دوسروں ٹھہرانا شروع کر دیا اور ان لوگوں کو قتل کیا جن کے اعضاء اس کے فریزر سے ملے تھے۔ سائیکوپیتھ کی ایک خصوصیت ہے کہ یہ اپنی زندگی میں موجود کمیوں سے کمپرومائز کرنے کی بجائے وہ ان کمیوں کا ذمہ دار دوسروں کو ٹھہرانا شروع کر دیتے ہیں۔ جب سے نکالے جانے کا قصور وار وارڈ بوائے کو ٹھہرانے والے واقع سے ثابت ہوتا ہے کہ وہ بھی اپنی غلیبوں کا ذمہ دار دوسروں ٹھہراتا ہے۔

عمذب کے کیس میں بھی اس نے یہی کیا ہے۔ جب عمذب کی لاش کو بچانے کے لیے اسے کوئی طریقہ سمجھ نہ آیا تو اس نے بے بسی کے احساس سے پیچھا چھڑانے کے لیے عمذب کے قاتل سے بدلہ لینے کا فیصلہ کیا۔ اسی نیت سے وہ پاکستان گیا اور اس کے قاتل کو ڈھونڈنے لگا۔ مگر صرف اپنے آخ کے قاتل کی سوچ سے اس کے اندر کی آگ ٹھنڈی نہیں ہو رہی تھی۔ وہ چاہتا تھا کہ اس کی طرح باقی سب بھی اپنے پیاروں کے دور جانے کے دکھ کو محسوس کریں اس لیے اس نے بچے اغوا کیے۔ جسم میں موجود ڈوپامین کے ہائی لیول کے باعث اسے پلیئر ملتا تھا۔ اس سب میں وہ اپنے بھائی عمذب کمال کا بدلا لینا نہیں بھولا اور اس ایچ کے نشان کے دو مطلب ہو سکتے ہیں یا تو وہ ایچ حرف سے میری جانب اشارہ کر رہا تھا۔

یا پھر ایچ سے مراد عمذب کمال کا قاتل ہے۔ "الہان نے بے چینی سے پہلو بدلا۔

"پہلے والا پوائنٹ ڈاؤٹ پر ہے کیونکہ پریس کا نفرنس ہوئے کئی روز بیت چکے ہیں اگر اس نے مجھ پر حملہ کرنا ہوتا تو اب تک کرچکا ہوتا اور اگر ایچ سے مراد عمذب کا قاتل ہے تو ہمیں عتبہ تک پہنچنے کے لیے پہلے اسے ڈھونڈا ہوگا۔ کون ہو سکتا ہے ایچ؟ وہ جس نے آپ کی مدد کی عمذب کمال کے خلاف جا کر... خطرہ مول لیتے ہوئے اس نے آپ لوگوں کو بچایا.... وہ جو کوئی بھی ہے وہ ایک اچھا انسان ہے اور ہمارا خیر خواہ ہے۔ عتبہ

کمال کے اس تک پہنچنے سے پہلے ہمیں اس تک پہنچنا اور اس میں صرف آپ مدد کر سکتے ہیں میری۔ "وہ امید بھری نظروں سے اس کی جانب دیکھتے ہوئے بولی۔ وہ دونوں ان واپس گھر جا رہے تھے۔

"میں کیسے؟" وہ جانتے بوجھتے انجان بنا۔

"آپ نے ایچ کو دیکھا تھا۔ اس نے آپ کی مدد کی تھی۔ اس کی کوئی غیر معمولی بات، کوئی حرکت یا پھر کوئی بھی چیز ایسی آپ کو یاد ہے جو اس تک پہنچنے میں ہماری مدد کر سکے۔" حجر نے زور دیا۔

"مجھے اتنی زیادہ تفصیلات یاد نہیں ہیں۔" وہ نظریں چڑاتے ہوئے بولا۔

"یاد کرنے کی کوشش تو کریں.... اس سارے واقعے کو ذہن میں لائیں.... باریک بینی سے سوچیں۔" حجر نے اسے مشورہ دیا۔

"فحال مجھے ڈرائیو کرنے دیں۔" اس نے حجر کو ٹالا تو وہ خاموش ہو گئی مگر یہ خاموشی صرف کچھ دیر کے لیے ہی تھی۔ ولے کے اندر قدم رکھتے ہی وہ ایک بار پھر شروع ہو چکی تھی۔

"ادھر آئیں بیٹھیں..." حجر نے لاؤنج میں رکھے صوفے کی جانب اشارہ کیا۔ الیان خاموشی سے اس کی بات پر عمل کرتے ہوئے وہاں بیٹھ گیا۔

"بالکل پر سکون ہو جائیں... ہر فکر سے آزاد... ہر مسئلے سے دور... بس یکسوئی سے اس واقعے کو سوچیں۔"

"رات کو فلائٹ ہے ہماری... مجھے پیکنگ کرنی ہے۔" الہان نے وہاں سے غائب ہونے کا جواز پیش کیا۔

"ابھی بہت وقت ہے پیکنگ ہو جائے گی۔ پہلے میں جو کہہ رہی ہوں آپ وہ کریں۔ اس خاموش فضا میں بیٹھ کر آپ دھیان سے سوچیں۔" وہ جو کہہ کر مڑنے لگی تھی الہان کی آواز پر رکی۔

"مجھے نہیں سوچنا اس واقعے کو"

"کیوں؟" حجر نے تیوری چڑھائی۔

"بس نہیں سوچنا۔" وہ بضد تھا۔

"آپ کچھ چھپا رہے ہیں؟" اس کے رویے کو جانچتی نگاہوں سے دیکھتے ہوئے حجر بولی۔

"میں کچھ نہیں چھپا رہا" اس نے تردید کی تو حجر اسے مشکوک نظروں سے دیکھنے لگی۔

"میں آپ کو بتا چکا ہوں کہ اس شخص نے ماسک پہن رکھا تھا اس لیے میں اس کا چہرہ

نہیں دیکھ پایا اور ویسے بھی میں اس وقت بارہ سال کا تھا اس لیے میری یادیں دھندلی ہو چکی ہیں۔" الہان نے بادل نحواستہ وضاحت دی۔

"ٹھیک ہے۔" وہ مطمئن تو نہیں ہوئی تھی مگر اس کا گریز دیکھ کر حجر نے اصرار کرنا مناسب نہیں سمجھا۔

"کہاں جا رہی ہیں؟" اس مڑتے دیکھ کر الہان نے استفسار کیا۔

"کمرے میں۔" وہ رخ موڑے بغیر بولی۔

"کیا آپ نے کوئی ضروری کام کرنا ہے اس وقت؟" اس نے دوبارہ پوچھا۔

"نہیں... کوئی کام نہیں ہے اس لیے سوچ رہی ہوں وقت گزاری کے لیے آپ کی گیم کھیل لوں۔" اس کے قدم ابھی بھی نہیں رکے تھے۔

"وہ آپ سے اکیلے نہیں کھیلی جائے گی وہ اسکوڈراؤنڈ ہے۔ چار سے دس پلیئرز کا اسکوڈر کا ہی اسے کھیل سکتا ہے۔" اب کی بار اس کے قدم تھمے تھے۔

"کیا واقعی؟" حجر نے تعجب سے پوچھا۔

"ہمممم.... ویسے اگر آپ چاہیں تو میں آپ کے اسکوڈ میں شامل ہو سکتا ہوں۔" الہان نے خوش دلی سے پیش کش کی۔

"وہ تو ٹھیک ہے مگر باقی کے پلیئرز کا کیا کرنا ہے؟" وہ تفکر آمیز لہجے میں بولی تو الہان نے لا پرواہی سے کندھے اچکائے۔

"میں اپنے دوستوں سے پوچھتی ہوں۔ نورہ تو ضرور کھیلے گی میرے ساتھ... آج کل ویسے بھی ونٹر ہولڈیز ہیں فارغ ہی ہوگی... اور آپ بھی اپنے دوستوں سے پوچھ لیں۔" وہ کچھ توقف کے بعد بولی۔

"وہ اس وقت آفس میں مصروف ہونگے اور میں نہیں چاہتا کہ وہ کام چھوڑ کا گیم کھیلیں۔" وہ دو ٹوک انداز میں بولا۔

"آپ کے چاہنے ناچاہنے سے کیا فرق پڑتا ہے۔ اگر آپ انہیں نہیں کہیں گے تو میں خود فون کر کے کہہ دوں گی اور میری بات نہیں ٹالیں گے وہ کیونکہ کل رات ہی میں نے انہیں آپ کی ڈانٹ سے بچایا تھا۔" وہ ناک سے مکھی اڑانے والے انداز میں بولی اور اپنے کمرے کی جانب بڑھنے لگی۔ پیچھے بیٹھا الہان اسے گھور کر رہ گیا۔

"زندگی آسانی سے نہیں گزرنے والی مسٹر الہان.... اب روز روز اپنی مرضی کے خلاف فیصلے برداشت کرنے پڑیں گے۔" بالوں میں ہاتھ پھیرتے ہوئے اس نے خود کو مستقبل کے لیے تیار کیا۔

.....

"ہنٹر گیم کے چوتھے لیول 'داسیویر' میں آپ سب کو خوش آمدید۔" سائمن کی آواز ٹرین میں گونجی جس پر سوار ہو کر وہ لوگ چوتھا لیول کھیلنے جارہے تھے۔ وہ کل پانچ افراد

تھے.... حجر، الہان، نورہ، ایما اور اینڈی شامل تھے۔ حجر کے کہنے پر وہ سب گیم میں ساتھ دینے کے لیے موجود تھے۔ لیول شروع کرتے ہی عمدہ گرافکس کی بدولت حجر ایک مرتبہ پھر سے ارد گرد سے بے نیاز گیم میں گم ہو گئی تھی۔ حجر اور الہان اس وقت لاؤنج میں ایک دوسرے سے کچھ فاصلے پر اپنے اپنے لیپ ٹاپ پر گیم آن کیے براجمان تھے۔

"مونسٹر! تم اور اینڈی چونکہ گیم سے واقف ہو اس لیے تم لوگ ہماری کوئی مدد نہیں کرو گے۔ تم دونوں بس خاموشی سے کھیلو گے۔" وہ ٹرین میں ہی سوار تھے جب اپنے پرانے انداز میں لوٹتے ہوئے حجر نے الہان کو تنبیہ کی۔ الہان نے اپنا مائیک آف کر رکھا تھا جبکہ حجر کا مائیک آن تھا جس کے ذریعے اب دونوں کی آواز باقی سب تک با آسانی جا رہی تھی۔ الہان نے اپنے لیپ ٹاپ سے حجر کو میوٹ کیا تھا کیونکہ حجر کے مائیک سے اپنی اور اس کی آواز وہ ویسے ہی سن رہا تھا۔

"مرضی ہے تمہاری۔" الہان نے کندھے اچکائے۔ اسی دوران ٹرین کے ٹائیر چڑچڑائے۔ ریل گاڑی سے نکلتے ہی ہمیشہ کی طرح انہوں نے خود کو انجان جگہ پر پایا۔ وہاں تیز روشنی تھی جس کے باعث ان کی آنکھیں چندھیا نے لگی تھیں۔ آنکھوں کے



آگے ہاتھ رکھ کر انہوں نے روشنی کو روکنا چاہا۔ جب روشنی کی شدت کم ہوئی تو ان سب نے آنکھوں پر سے ہاتھ ہٹائے اور ساتھ ہی ان کی نظروں کے سامنے رقعہ ابھرا۔

"جہاں پنچھی پر پھیلانے

عکس اپنا روپ دکھلانے

سارا جہاں نظر آئے

جو بادلوں میں چھپ جائے" حجر نے رقعے پر لکھے الفاظ پڑھے پھر مڑ کر باقی سب کی جانب متوجہ ہوئی۔

"اینڈی! مونسٹر کہاں ہے؟" وہ سب موجود تھے سوائے الہان کے اس لیے حجر نے اس کے متعلق استفسار کیا۔

"بھابھی آپ نے کہا تھا کہ کوئی مدد نہیں کرنی اس لیے میں آپ کو کچھ نہیں بتا سکتا۔" اینڈی نے اسے یاد دہانی کروائی تو وہ خاموش ہو گئی۔

"کہاں ہے آپ کا پلیئر؟" اب کی بار حجر نے قریب بیٹھے الہان سے پوچھا۔

"میری سکرین پر اب تک اندھیرا چھایا ہے۔" الہان نے اسے اپنے لیپ ٹاپ کی سکرین دکھائی۔

"بھابھی ویسے یہ چیٹنگ ہے۔" اینڈی بولا۔

"چپ کرو تم...." الہان نے اسے ڈپٹا پھر حجر کو مخاطب کرتے ہوئے بولا

"میرا پلیئر اس وقت قید ہے آپ نے مجھے آزاد کروانا ہے۔ یہ جو رڈل آپ کو دی گئی

اس کو کریک کریں۔ اس میں اس جگہ کا بتایا گیا ہے جہاں میرا پلیئر قید ہے۔ مجھے یہاں

سے باہر نکالا اس لیول میں آپ کا مشن ہے۔" الہان نے اسے صورتحال کے متعلق

آگاہ کیا۔

".... ٹھیک ہے۔" حجر نے سر ہلایا۔ ایما اور نورہ خاموشی تھیں کیونکہ وہ ان تینوں کی

گفتگو سمجھنے کی کوشش کر رہی تھیں۔

"حجر! یہ پروفیٹک مونسٹر اور اینڈی واٹسن نامی پروفائل کس کی ہے؟" جب ایما کو کچھ

سمجھ نہ آیا تو اس نارویجین زبان میں حجر سے پوچھ تاکہ وہ الہان اور اینڈی اس کی بات

سمجھ نہ پائیں۔

"پروفیٹک مونسٹر الہان ہیں اور اینڈی ان کا دوست ہے۔" حجر نے جواب دیا تو نورہ اور

ایمانے سمجھنے والے انداز میں سر ہلایا۔

"بھابھی یہ انتہائی غیر اخلاقی حرکت ہے۔ میری موجودگی میں آپ نورویجین زبان میں

بات نہیں کر سکتی۔ باس خود تو قید ہو گئے ہیں اور مجھے تنہا انجان لوگوں بلکہ انجان

لڑکیوں میں چھوڑ گئے ہیں۔" اینڈی ڈرامائی انداز میں بولا۔

"تم فکر مت کرو اینڈی ولیم کچھ دیر میں تمہے جوائن کر لے گا۔" حجر نے اسے تسلی دی۔  
 "چلو پھر مونسٹر کی تلاش شروع کرتے ہیں۔" حجر ان سب کی جانب دیکھتے ہوئے بولی  
 اور ایک دفعہ پھر رقعہ پر لکھی پہلی سطر پڑھنے لگی۔

"جہاں پنچھی پر پھیلائے"

"پنچھی کب پر پھیلاتا ہے؟" حجر نے سوالیہ انداز میں بولی۔ وہ چاروں اس وقت جنگل نما  
 جگہ پر کھڑے تھے۔

"جب وہ باسک کرتا ہے۔" ایمانے رائے پیش کی۔ اب کی بار وہ اگلش میں بولی۔  
 "مگر پرندوں کت باسک کرنے کی کوئی سپیسیفک جگہ نہیں ہوتی۔" حجر نے جواب دیا۔  
 "پرندے اپنے پر تب بھی پھیلاتا ہے پھر اسے اپنے پر سوکھانے ہوتے ہیں۔" نورہ گویا  
 ہوئی۔

"جب پرندے اپنے شکار کی تلاش میں پانی میں غوطہ لگاتے ہیں تو ان کے پر گیلے  
 ہو جاتے اور پھر اپنے پروں کو سوکھانے کے لیے وہ اپنے پر پھیلاتے ہیں۔ اس مطلب  
 ہے کہ مونسٹر کو کسی ایسی جگہ قید کیا گیا ہے جو پانی کے قریب ہے۔" حجر پر سوچ انداز  
 میں بولی۔ اینڈی خاموشی سے ان کی گفتگو سن رہا تھا۔ الہان بھی ان کی گفتگو سن سکتا تھا  
 کیونکہ کی وجہ سے اس کے مائیک یا سپیکر کو بند نہیں کیا گیا تھا۔ وہ ان کی باتیں سن بھی

سکتا تھا اور انہیں جواب بھی دے سکتا تھا مگر وہ انہیں اپنی لوکیشن نہیں بتا سکتا تھا کیونکہ اسے خود بھی معلوم نہیں تھا کہ اسے کہاں رکھا گیا ہے۔

"عکس اپنا روپ دکھلائے" حجر نے اب اگلی سطر پڑھی۔

"عکس یعنی رفلیکشن... "ایما خود کلامی کے انداز میں بولی۔

"رفلیکشن دو ہی چیزوں میں نظر آتا ہے..... شیشے اور پانی میں "نورہ نے ٹکرا لگایا۔

"پانی کی ہنٹ پہلے مل چکی ہے اسلیے دوسری سطر میں عکس سے مراد شیشہ ہے۔" حجر رسائیت سے بولی۔

"سارا جہاں نظر آئے" اب کی بار نورہ نے حجر کے ہاتھ سے رقعہ لے کر سطر پڑھی۔

"سارا جہاں تو صرف آسمان سے ہی نظر آ سکتا ہے۔" ایما نے اپنی رائے دی۔

"اس سطر کا مطلب واضح نہیں ہے اس لیے اسے رہنے دو۔ اگلی سطر پڑھتے ہیں۔" کچھ دیر بعد سطر پر غور و فکر کرنے کے بعد حجر بولی اور ساتھ ہی اگلی سطر پڑھنے لگی۔

"جوبادلوں میں چھپ جائے"

"بادلوں میں تو وہی چیز چھپتی ہے جو بلندی پر ہو۔ مثلاً پہاڑ، بلند بلڈنگز وغیرہ "نورہ بولی۔

"بلندی سے باقی سب چیزیں بھی نظر آتی ہیں۔" ایمانے پچھلی سطر کا مطلب بھی واضح کیا۔

اس کا مطلب یہ ہوا کہ مونسٹر کو کسی ایسی جگہ قید کیا گیا ہے جو بلندی پر ہے، جس کے قریب پانی اور شیشے ہیں۔ اس جگہ پر بلڈنگز ہو نہیں سکتی تو پہاڑ ہی ایسی جگہ جہاں مونسٹر کو قید کیا جاسکتا ہے۔ "حجر نے ان دونوں کی مدد سے پہیلی سلجھائی۔"

"پہاڑ کی چوٹی پر بنائے شیش محل" نورہ کی بات پر حجر نے خوشگوار حیرت سے اس کی جانب دیکھا۔

"تم اس گیم میں بہت اچھی ہو۔" حجر نے اسے سراہا۔

"میں یہ لیول کھیل چکی ہوں۔ حلاں کہ میری پہیلی مختلف تھی مگر بھی پھر میں اپنے تجربے سے اندازہ لگا سکتی ہوں کہ برور کو کسی آئی لینڈ کے پہاڑ کی چوٹی پر بنے شیش محل میں قید کیا گیا ہے۔" نورہ نے مسکراتے ہوئے تفصیل بتائی۔

"چلو اچھا ہوا جو تم اسکو اڈ کا حصہ ہو۔" حجر خوش دلی سے بولی۔

"چلو اب شیش محل ڈھونڈتے ہیں۔" ایمانے ان کی توجہ مبذول کروائی۔

"میں میپ سے شیش محل کی لوکیشن ڈھونڈتی ہوں۔" کہتے ساتھ ہی حجر نے اہنا ہاتھ فضا میں بلند کیا۔ لمحے کے ہزار ویں حصے میں اس کے ہاتھ پر نقشہ آ گیا تھا۔ میپ کھولنے

کے بعد اس نے جلد ہی شیش محل تلاش کر لیا تھا۔ اب وہ چاروں اس آئی لینڈ کی جانب بڑھنے لگے جس پر شیش محل واقع تھا۔

"آئی لینڈ دیکھ کر یاد آنا حجر... میں کچھ دن پہلے لنڈورا آئی لینڈ گئی تھی اور وہاں ٹک شاپ ہر موجود لڑکی مجھ سے تمہارے بارے میں پوچھ رہی تھی۔" اچانک یاد آنے پر ایمانے اسے بتایا۔

"شاید اس نے تمہے میرے ساتھ دیکھا ہو گا تبھی تو اسے معلوم ہوا ہو گا کہ تم میری دوست ہو... خیر کیا پوچھ رہی تھی وہ؟" حجر نے دلچسپی سے سوال کیا۔ وہ لوگ اب میپ کے مطابق شیش محل کہ جانب بڑھ رہے تھے۔

"پوچھ رہی تھی کہ آپ کی دوست نے اپنی زندگی سب سے خوبصورت خواہش پوری کر لی؟ کیا اس نے آئی لینڈ پر گھر لے لیا؟" ایمانے اس کی خواہش کا ذکر کیا تو الہان بھی متوجہ ہوا۔ اپنی خواہش یوں سب کو معلوم ہونے پر حجر جزبہ ہوئی۔

"یادداشت خاصی اچھی ہے اس لڑکی کی تبھی تو اسے میری باتیں ابھی تک یاد ہیں۔" حجر نے مبہم انداز میں جواب دیا۔

"بھابھی یہ سب کیا ہے؟ آپ اپنی دوستوں کے ساتھ باتوں میں لگی ہیں۔ باس بھی خاموش ہیں اور میرے بولنے پر آپ نے پابندی لگا دی ہے۔ اس طرح تو میں بور ہو گیا

ہوں۔ کیا اس لیے آپ نے مجھے گیم میں شامل ہونے کو کیا تھا؟ کیا فائدہ میرا فیدہ دلیری سے باس کے خلاف جا کر گیم جوائن کرنے کا؟ اچھا ہوتا میں بھی جارج، پیٹر اور سائمن کی طرح باس کی بات مان کر کام کرتا رہتا۔ "اینڈی کے صبر کا پیمانہ لبریز ہوا

"بہت ہی اچھا ہو رہا تمہارے ساتھ اینڈی... میری بات نہ ماننے کی سزا ہے یہ

بوریت۔ "الہان نے جتایا۔ اسی دوران ان سب کی سکریٹرز پر ویلیم کے جوائن کرنے کی نوٹیفکیشن ملی۔

"ہالو! لیڈریز اینڈ جنٹل مینز۔" ویلیم کی آواز ان سب کے سکرینز میں گونجی۔

"ہالو" حجر، نورہ اور ایما نے جواب دیا جبکہ اینڈی اور الہان گیم میں شامل ہونے والی کی پروفائل دیکھنے میں مصروف تھے۔

"نورہ اور ایما تو ٹھیک ہی ہوگی۔ تم بتاؤ تم کیسی ہو حجر؟" اس نے خوشدلی سے پوچھا۔

"میں ٹھیک ہوں۔" حجر نے دھیمے لہجے میں جواب دیا۔

نکاح کی بہت مبارک ہو تمہے۔ مور نے بتایا تھا مجھے مگر مصروفیت کے باعث نکاح والے دن فون نہیں کر سکا۔ "ویلیم نے وضاحت دی۔

"کوئی بات نہیں۔"

"اپنے شوہر کے بارے میں بتاؤ حجر... کیا کرتا ہے؟ کہاں رہتا ہے؟ مور نے تو بس یہی بتایا تھا کہ تمہارا کزن ہے۔" ولیم نے استفسار کیا۔

"مور نے ہمیں بھی بس یہی بتایا تھا۔ باقی تفصیلات تم بتادو حجر" ایمان نے زور دیا۔ ان کی بات سن کر حجر کی نگاہ بے اختیار کچھ فاصلے پر بیٹھے الہان پر پڑی جس کے کانوں میں لگے ہیڈ فونز اس بات کا ثبوت تھے کہ وہ ان کی گفتگو سے فیض یاب ہو رہا ہے۔ الہان نے ابھی اسی لمحے اس کی جانب دیکھا۔ نگاہیں ملنے پر حجر نے فوراً سر نظریں سکریں پر جمادیں اور ان کے سوال جا کوئی مناسب جواب سوچنے لگی۔

"اگر آپ میرے بارے میں کچھ جاننا چاہتے ہیں تو مجھ سے ڈائریکٹ پوچھ سکتے ہیں۔" حجر کو تذبذب کا شکار دیکھ کر الہان بولا تو حجر نے تشکر آمیز نظروں سے اسے دیکھا۔

"آپ کا تعارف؟" ولیم نے پوچھا۔

"میں حجر کا شوہر ہوں.... الہان مرتضیٰ" وہ مضبوط لہجے میں بولا۔

"الہان مرتضیٰ... نام جانا پہچانا سا ہے۔ کیا کرتے ہیں آپ؟" اس کا نام زیر لب دہراتے ہوئے ولیم استفسار آمیز انداز میں بولا۔

"نیورون کمپنی کے سی ای او ہیں۔" اب کی بار جواب حجر نے دیا تھا۔



"او... تو آپ مشہور گیم ڈیلویلپر الہان مرتضیٰ ہیں۔ آپ سے حجر کے نکاح کا سن کر خوشی ہوئی۔" ولیم خوشگوار حیرت سے بولا۔

"مجھے بھی" الہان بادل نخواستہ بولا ورنہ اسے ولیم کچھ خاص پسند نہ آیا تھا۔  
 "یہ الہان مرتضیٰ تمہارا کزن کب سے بن گیا؟" نورہ نے الہان کی موجودگی کے باعث نار و بجین زبان میں دریافت کیا۔ مور کے منہ سے انہوں نے حجر کے شوہر کا نام الہان سن رکھا تھا مگر انہیں پورا نام نہیں معلوم تھا۔ اب الہان کا تعارف سن کر ان دونوں کو شاک لگا تھا۔

"بڑی لمبی کہانی ہے سناؤں گی کسی اور دن۔" حجر نے انہیں ٹالا۔ وہ لوگ سمندر کنارے پہنچ گئے تھے مگر سمندر کے درمیان بنے آئی لینڈ تک جانے کا کوئی ذریعہ انہیں سمجھ نہیں آیا تھا۔ وہ سب وہیں کھڑے تھے جب اچانک سے جنگل میں ہلچل مچی۔ بھاری قدموں کی آواز کے ساتھ ہی لمبے قد کی عجیب مخلوق ان کی جانب بڑھتی ہوئی دکھائی دی۔

"یہ مینو تھو رہے۔" نصف انسان اور نصف بیل کے طرز کی مخلوق کو دیکھ کر ولیم گویا ہوا۔

"یہ ہماری طرف آرہا ہے اس سے بچنے کے لیے چھپنے کی جگہ تلاش کرو۔" ان سب کو وہیں کھڑے دیکھ کر اینڈی بولا۔ سب نے اس کی بات پر عمل کیا اور درختوں کی اوٹ میں چھپ گئے۔ مینو تھوراب ساحل کے قریب کھڑا ان سب کو تلاش میں ارد گرد دیکھ رہا تھا۔

"میرے خیال سے یہ بھوکا ہے اور پیٹ بھرنے کے لیے یہ ہمیں کھانا چاہتا ہے۔" نورہ نے تجزیہ کیا۔ مینو تھوراب ارد گرد تباہی مچانے میں مصروف تھا۔ الہان کا پلیئر چونکے قید تھا اس لیے اندھیرے میں ڈوبی سکرین دیکھنے کی بجائے وہ حجر کے لیپ ٹاپ پر نگاہ جمائے گیم سے لطف اندوز ہو رہا تھا۔

"چھپنے سے کچھ نہیں ہوگا۔ ہمیں اس کو مارنا چاہیے۔" ایما بولی اسی دوران مینو تھوراس درخت کی جانب بڑھا جس کے پیچھے حجر چھپی تھی۔ اسے اپنی جانب بڑھتا دیکھ کر حجر بوکھلائی۔

"اپنی تلوار سے مقابلہ کرو اس کا حجر" الہان نے اسے بتایا۔ اس کی بات پر فوراً عمل کرتے ہوئے حجر نے کمان میں سے تلوار نکالی اور اپنی جانب بڑھتے مینو تھور کے بازو پر وار کیا۔ اس کے وار سے مینو تھور کو کچھ خاص فرق نہ پڑا تھا۔ وہ اب پہلے سے زیادہ غصے سے اس کی جانب بڑھا تھا۔ حجر نے اپنی بچاؤ کے لیے حجر نے اٹھ اٹھاتے ہوئے

مزید دو تین حملے کیے جو بے فائدہ گئے۔ لیپ ٹاپ سکمرین پر نظر آتی اس کی پاور ختم ہونے کو تھی جب الہان نے لیپ ٹاپ کا رخ اپنی جانب کیا اور تیزی سے کی پیڈ پر انگلیاں چلاتے ہوئے مینو تھوڑ پر پے در پے وار کرنے لگا۔ تیزی سے ضربیں لگنے کے باعث مینو تھوڑ کے قدم تھمے تھے۔

"باقی سب بھی حملہ کرو اس پر۔ ویلیم اور اینڈی تم لوگ پچھلی جانب سے حملہ کرو جبکہ ایما اور نورہ تم لوگ دائیں اور بائیں جانب سے۔" حجر نے باقی سب سے کہا تو باقی سب بھی تلواریں اٹھائے میدان میں آئے۔ ان پانچوں کے ایک ساتھ حملہ کرنے سے مینو تھور کی پاور کم ہوتی جاری تھی۔ آکر میں حجر کے پلیئر کو کنٹرول کرتے الہان نے ایک ضرب مینو تھور کی طاقت یعنی اس کے سینک پر ماری جس سے اس کی رہی سہی پاور بھی ختم ہوئی اور وہ زمین پر ڈھیر ہو گیا۔ اس کے مرے ہوئے وجود سے اب پروں والے گھوڑے پیگاس بننے لگے تھے۔ مینو تھوڑ کے مرتے ہی الہان نے لیپ ٹاپ اسے واپس کیا اور خود صوفے سے اٹھ کر کچن کی جانب چلا گیا۔ حجر دوبارہ گیم کی جانب متوجہ ہوئی جہاں سب پیگاس پر سوار ہو کر سمندر عنور کر کے آئی لینڈ کی جانب بڑھ رہے تھے۔ حجر نے بھء ان سب کی تقلید کی۔

"ویسے بہت اچھا کھیلا ہے تم نے حجر.. "نورہ اس کے پلیئر کے مینو تھوڑے مارنے سے  
 خاصی متاثر ہوئی تھی۔ پہلے حجر نے سوچا کہ اسے بتادے کہ وہ نہیں الہان کھیل رہا تھا  
 اس کے لیپ ٹاپ سے مگر پھر ان سب کی معنی خیز مسکراہٹوں کا سوچ کر اس نے ارادہ  
 ترک کر دیا اور نورہ کہ تعریف کے جواب میں بولی۔

"شکریہ" وہ سب اب بڑے پروں والے فیگاس کی پشت پر سوار سمندر کے اوپر سے  
 گزر رہے تھے۔ حجر کو یہ سفر خاصا پسند آیا تھا۔

"اینڈی!" حجر نے ولیم سے باتیں کرتے اینڈی کو پکارا۔

"جی بھابھی" وہ مودب انداز میں بولا۔

"قید ہونے والے پلیئر کی سلیکشن رینڈم ہوتی ہے؟" حجر نے اپنے شک کی تصدیق  
 کے لیے پوچھا۔

"جی بالکل" اینڈی کے جواب پر حجر نے سمجھنے والے انداز میں سر ہلایا تو اینڈی واپس ولیم  
 کی جانب متوجہ ہو گیا۔ کچھ ہی دیر میں وہ لوگ آئی لینڈ پر پہنچ گئے تھے۔ بیگاس کو وہیں  
 چھوڑنے کے بعد ان کا رخ آئی لینڈ کے سب سے بلند پہاڑ کی چوٹی بنے شیش محل کی  
 جانب تھا۔ الہان اسی دوران کافی کے دو گ ہاتھ میں اٹھائے کچن سے واپس آیا۔ ایک  
 مگ اس نے حجر کی جانب بڑھایا۔

"شکریہ" کہتے ساتھ حجر نے مگ تھا تا تو الہان اپنا مگ لے کر اس سے کچھ فاصلے پر برجمان ہو گیا۔ ایئر پوڈ لگانے کے بعد وہ اب اپنے لیپ ٹاپ کی جانب متوجہ تھا۔

"جلدی آزاد کرواؤ مجھے... میں زیادہ دیر اس قید میں رہ کر بور نہیں ہو سکتا۔" الہان کی آواز گونجی۔

"ہم کوشش کر رہے ہیں باس" اینڈی نے جواب دیا۔ وہ لوگ اب محل تک پہنچ گئے تھے۔ اینڈی نے آگے بڑھ کر محل کا دروازہ دھکیلا تو وہ چڑچڑاہٹ کی آواز کے ساتھ کھلتا چلا گیا۔ اندر قدم رکھتے ہی انہیں یوں لگا کہ وہ کسی بھول بلیا میں قدم رکھ لیا۔ محل کے ساری دیواریں شیشے کی بنی تھیں اسی لیے انہیں آگے کا راستہ تلاش کرنے میں خاصی مشکل ہو رہی تھی۔ ان کے محل میں قدم رکھتے ہی الہان کی سکریں پر چھایا اندھیرا ختم ہو گیا تھا۔ اب اس کا پلیئر ایک کمرے میں بند تھا جس کی دیواریں محل کی باقی دیواروں کی طرح شیشے کی تھیں۔ الہان کا پلیئر چونکہ یہاں سے اس وقت تک باہر نہیں نکل سکتا تھا جب تک کوئی باہر سے آکر اسے بچانہ لیتا اس لیے اس نے اپنا لیپ ٹاپ ایک طرف رکھا اور خود پھر سے حجر کے لیپ ٹاپ کی جانب متوجہ ہو گیا۔ وہ پانچوں اب محل کی دیواریں ٹھٹھولنے میں مصروف تھے۔ ایما ایک دیواروں پر تیزی سے ہاتھ پھیر رہی تھی جب اچانک سے اس دیوار پر لگا شیشہ سلائیڈ ہوا

"واہ... محترمہ آپ نے تو کمال کر دیا" راہ کھلتے دیکھ کر اینڈی ایما کو مخاطب کرتے ہوئے خوش دلی سے بولا اور اس اندھیرے راستے پر گامزن ہو گیا۔ باقی سب نے بھی اس کی تقلید کی۔ چند قدم چلنے کے بعد انہیں وہاں ایک دروازہ دکھاتا تھا۔ نورہ نے آگے بڑھ کر دروازہ کا ہینڈل گھمایا تو وہاں ایک انگریزی حروف پر مبنی ایک ڈائل باکس آیا۔ "پہلے ہمیں کڈ ملانا ہے پھر دروازہ کھلے گا۔" اینڈی نے انہیں اطلاع دی جس پر سب نے سمجھنے والے انداز میں سر ہلایا۔

"کوڈ کیسے پتا چلے گا؟" حجر تفکر آمیز انداز میں بولی

"غور سے دروازے کی سطح کو دیکھیں۔ اس پر کچھ تصویریں بنی ہیں۔ ان تصویروں میں ایک پیغام چھپا ہے اور وہ پیغام لاک کا کوڈ ہے۔" الہان رسائیت سے بولا۔ اس کی بات سن کر وہ دروازے کے قریب جا کر اسے غور سے دیکھنے لگے۔

"یہ تو ہائیر و گلیفکس ہے۔" دیوار پر ندے، بازو اور گول دائرہ بنا چیزیں بنی دیکھ کر نورہ جھٹ سے بولی۔

"ہائیر و گلیفکس یعنی تصویری تحریر نا؟ قدیم مصر کی تحریر جو بجائے حروف کے تصویروں کے ذریعے لکھی جاتی تھی؟" حجر نے استفسار کیا۔

"ہاں وہی... ہائیر و گلفکس میں ہر شکل کا ایک خاص سائونڈ کو ظاہر کرتی ہے۔" نورہ نے جواب دیا۔

"بھلا ان شکلوں کا کیا مطلب ہو سکتا ہے؟ یہاں تو ایک پرندہ، پھر ایک پاؤں، گول دائرہ، ہاتھ، آنکھ نما نشان اور پھر سیمی سرکل بنا ہے۔" ایمانا سمجھی سے بولی۔

"پاؤں دیکھ کر لگتا ہے کہ کہیں جانے کا تذکرہ کیا گیا ہے اور ہاتھ سے لگتا ہے کہ کسی چیز کو تھامنے کا ذکر کیا گیا ہے۔" ولیم ان اشکال کو دیکھتے ہوئے پر سوچ انداز میں بولا۔

"اس دروازہ کو جو کوڑھے اس میں کہیں بھی جانے یا کسی کسی بھی چیز کو تھامنے کا ذکر نہیں ہے۔" اینڈی قطعیت سے بولا۔

"پھر پرندوں کے بارے میں بتایا گیا ہو گا۔" ایمانے اندازہ لگایا۔

"نہیں" اس نے قطعی انداز میں سر ہلایا۔

"پھر کیا مطلب ہو سکتا ہے اس جملے کا؟" حجرنا سمجھی سے بولی۔

"چلیں بھابھی میں آپ کو ہنٹ دیتا ہوں..... دیوار پر بنی شکلوں میں جو گول دائرہ ہے

اس کا کوئی سائونڈ نہیں ہے یہ صرف تحریر کا معنی واضح کرنے کے استعمال ہوا ہے"

اینڈی نے خوش دلی سے ہٹ دی مگر اس کی ہنٹ سے انہیں کوئی خاصی مدد نہیں ملی تھی۔

"اس سے بہتر تھا کہ آپ نہ ہی کوئی ہنٹ دیتے۔" ایما جل کر بولی۔

"ایک تو میں آپ کی مدد کر رہا ہوں اور باتیں بھی آپ مجھے ہی سنار ہی ہیں.... ماننا پڑے گا بھابھی دود ستیں آپ کی انتہائی بے مروت ہیں۔" اینڈی نے حساب برابر کیا۔

"جتنی اہم بات آپ نے ہمیں بتائی ہے اگر وہ آپ نہ بھی بتاتے تب بھی ہم نے تصویروں کے معنی سمجھ جانے تھے۔" ایما دانت پیس کر بولی۔

"میں گیر نٹی دے سکتا ہوں کہ میری یا باس کی مدد کے بغیر آپ یہ ہارو گلیفکس کا مطلب نہیں سمجھ سکتی۔" وہ پراعتمادی سے بولا۔ ان دونوں کی بحث گوش گزار کرتے الہان اور حجر نے بے چارگی سے ایک دوسرے کو دیکھا پھر الہان ان کی بحث ختم کرنے کے لیے اینڈی کو مخاطب کرتے ہوئے ڈپٹ کر بولا

"اینڈی بس کر دو.... ہر جگہ اپنی زبان کے جوہر دکھانا ضروری نہیں ہے۔"

"باس آپ ان محترمہ کو بھی منع کریں۔ میری مدد کے جواب میں دیکھیں کیسے باتیں سنا رہی ہیں۔" اینڈی نے ایما کو گھسیٹا۔

"میں نے کون سی باتیں سنا دی... ایما نے اپنی صفائی میں کچھ کہنا چاہا مگر حجر اس کی بات کاٹتے ہوئے بولی

"ایما... بس اس بحث کو یہیں ختم کرو۔" حجر کی بات پر ایما خاموش ہو گئی۔



"میرے خیال میں یہ جو پہلی تین اشکال پرندہ، پاؤں اور زک زیک کا مجموعہ ہے یہ WBN ساؤنڈ ہے جس کا مطلب چمکنا ہے۔" نورہ پر سوچ انداز میں بولی۔

"اور اگر یہ گول دائرے تحریر کے معنی واضح کرنے کے لیے ہیں تو چمکنے لفظ کو مد نظر رکھتے ہوئے میرے خیال میں ان گول دائروں کا مطلب سورج ہو سکتا ہے۔" حجر نے تجویز پیش کی۔

"کیا ہم سہی سمت کا رہے ہیں؟" حجر الہان کی جانب دیکھتے ہوئے استفہامیہ انداز میں بولی۔

"ہممم" الہان نے اثبات میں سر ہلایا تو مطمئن ہوتے ہوئے حجر واپس گیم کہ جانب متوجہ ہوئی۔

"یہ جملہ بہت کو من ہے۔" اینڈی نے انہیں ایک اور ہنٹ دی۔

"چمکنا اور سورج.... دونوں لفظ ایک جملے میں استعمال ہوں اور ان جملہ بھی عام ہو.... ایسا کون سا جملہ کو سکتا ہے؟"

"سورج چمکتا ہے۔" ایما بولی۔

"سورج آسمان پر چمکتا ہے۔" حجر گویا ہوئی۔

"ہر صبح سورج چمکتا ہے۔" نورہ نے اپنی رائے دی۔

"اس ہار و گلکس کا مطلب ہے

The sun shine in the sky"

اینڈی کے تصدیق کرنے پر حجر مسکراتے ہوئے آگے بڑھی اور کوڈ ملانے لگی۔ ٹک کی آواز سے دروازہ کھلا اور توشیشے کی دیواروں سے بنے کمرے سے الہان کا پلیئر آزاد ہوا۔ ہنٹر گیم کے چوتھے لیول 'داسیویر' میں ملنے والا ان کا مشن ختم ہو چکا تھا اس لیے اب ان کی سکرین پر محل کی بجائے مینو کھل چکا تھا۔

"آخر کار... آپ سب مجھے آزاد کروانے اور اپنا مشن پورا کرنے میں کامیاب رہے۔

آپ سب کے ساتھ کھیل کرا چھا گا۔" الہان خوش دلی سے بولا۔

،، ہمیں بھی آپ کے ساتھ کھیل کرا چھا گا۔ امید ہے کہ جلد آپ سے فیس ٹو فیس

ملاقات ہوگی۔" ولیم نے جواب دیا۔

"ویسے ناروے کب تک آنے کا ارادہ ہے آپ لوگوں کا؟" نورہ نے استفسار کیا۔

،، کیس ختم ہونے کے بعد انشاء اللہ ہم چکر لگائیں گے ناروے کا۔" الہان نے جواب دیا

تو حجر اسے دیکھ کر رہ گئی۔ چند اختتامی کلمات ادا کرنے کے بعد ان دونوں نے گیم بند کر

دی تھی۔

،، کیا سوچ رہی ہیں؟" اسے سوچ میں ڈوبا دیکھ کر الہان نے دریافت کیا۔

”یہی کہ کیس ختم ہونے کے بعد ہم نے ناروے جانے کی پلیننگ کب کی تھی۔“ حجر طنزاً بولی تاکہ الہان کو احساس ہو کہ اس دفعہ پھر وہ اس کی مرضی جانے بغیر فیصلہ کر رہا ہے۔

”پلیننگ ہم نے کی ہو یا میں نے کی ہو بات تو ایک ہی ہے آخر آپ کے اور میرے فیصلے الگ الگ تھوڑی نہ ہیں۔“ وہ شرمندہ ہوئے بغیر بولا۔

”میں آپ کے ساتھ ناروے نہیں جاؤں گی۔“ وہ دانت پیس کر بولی۔

”کوئی مسئلہ نہیں... میں آپ کے ساتھ چلا جاؤں گا۔“ وہ کندھے اچکاتے ہوئے بولا تو حجر اسے گھور کر رہ گئی۔

”ناروے جانے یا نانا جانے کا بعد میں فیصلہ کر لیں گے فلحال پاکستان جانے کی تیاری کریں۔“ اپنی بات کہنے کے بعد الہان لیپ ٹاپ اٹھا کر اپنے کمرے کی جانب بڑھ گیا۔

.....

ارائیول کو نکلورس ہال سے باہر نکلتے ہی حجر نے اپنا فون آن کیا۔ فون پر موصول ہونے والے میسجز دیکھتے ہوئے وہ الہان کے ہمراہ پارکنگ ایریا کی جانب بڑھ رہی تھی جب اسے خود پر کسی کی نظریں محسوس ہوئیں۔ سر اٹھا کر اس نے ارد گرد دیکھا مگر وہاں اسے کوئی شخص ایسا نہیں دکھا جو اس کی جانب متوجہ ہو۔ اپنا وہم سمجھ کر وہ واپس فون کی

جانب متوجہ ہو گئی۔ اسی وقت اسے ایک میل موصول ہوا۔ حجر نے میل باکس کھولا تو حال ہی میں آنے والی میل 'ایچ' کی جانب سے تھی۔ حجر کے چلتے قدم تھے اور لمحے کی تاخیر کیے بغیر اس نے میل کھولا۔ میل میں یہ الفاظ درج تھے

”یہ عتبہ کمال کی لوکیشن ہے“ میسج کے ساتھ ہی لوکیشن بھیجی گئی تھی۔ حجر نے لوکیشن کھولی تو وہ جگہ تقریباً یہاں سے آدھے گھنٹے کی مسافت پر تھی۔

”کیا ہوا ہے؟“ اسے کھڑا دیکھ کر الہان نے پوچھا۔ حجر نے کچھ کہنے کی بجائے فون اس کی جانب بڑھا دیا۔

”یہ ٹریپ بھی ہو سکتا ہے۔“ میل دیکھنے کے بعد الہان بولا۔

”ایچ ہمارا خیر خواہ ہے۔ اس نے ہماری مدد کرنے کے عتبہ کمال کی لوکیشن بھیجی ہے۔“ حجر دو ٹوک انداز میں بولی اس بات سے انجان کہ اس کے ٹریولنگ بیگ ہر لگے ریکورڈر کے ذریعے کوئی شخص ان کی بات حرف بہ حرف سن رہا ہے۔

”ہمیں اس جگہ جانا چاہیے۔“ حجر خود کلامی کے انداز میں بولی اور الہان کے ہاتھ سے فون واہس لے کر آفیا ر رضا حمفد کو کال کرنے لگی۔

”حجر یہ لوکیشن غلط بھی ہو سکتی ہے۔ ہمیں پہلے کنفرم کر لینا چاہیے۔“ الہان نے اسے روکنا چاہا۔

”ہم جب وہاں جائیں گے تو کنفریشن ہو جائے گی۔“ اس نے الہان کی بات رد کی۔ اسی وقت آفیسر رضا حمید فون اٹھایا تو وہ ان کی جانب متوجہ ہو گئی

”میں آپ کو لوکیشن بھیج رہی ہوں۔ جلد از جلد پولیس فارس کے سائٹرز اس جگہ پر پہنچیں۔“ خیر مقدمی جملوں کے تبادلے کے بعد وہ بولی۔

”سب ٹھیک ہے میم؟“ وہ تفکر آمیز لہجے میں بولے۔

”سب ٹھیک ہے آپ بس جلد از جلد اس جگہ پر پہنچیں۔“ کہتے ساتھ حجر نے فون بند کیا اور لوکیشن انہیں بھیجی۔ پھر اس نے کرائم برانچ کی ٹیم کو اس جگہ پہنچنے کا کہا اور خود بھی تیز قدموں سے پارکنگ کی جانب بڑھنے لگی جہاں ڈرائیور ان کے انتظار میں کھڑا تھا۔ الہان نے حجر سے ٹریولنگ بیگ لے کر اس کا اور اپنا بیگ ٹرنک میں رکھا پھر وہ دونوں گاڑی کی بیک سیٹ پر براجمان ہو گئے۔ حجر نے لوکیشن ڈرائیور کو بتائی تو اس نے گاڑی سٹارٹ کی۔

”اگر لوکیشن سہی بھی ہے تب بھی رات کے اندھیرے میں وہاں جانا خطرے سے خالی نہیں ہے۔“ الہان نے اسے تنبیہ کی۔

”میں اکیلی نہیں جا رہی... پولیس فارس اور میری ٹیم میرے ساتھ ہے۔“ حجر نے اسے تسلی دی۔

”اگر کچھ ہوا تو میرا انتظار کرے گا۔ میں آپ کو بچانے آ جاؤں گا۔“ کچھ توقف کے بعد جانے کس احساس کے زیر اثر الہان بولا۔

”میں نہیں چاہتی کہ آپ مجھے بچانے آئیں۔ مجھے ہمیشہ سے اپنے لیے خود سٹینڈ لینا پسند ہے۔“ حجر رساں سے بولی۔

”اپنے لیے سٹینڈ لینا اچھی بات ہے مگر کبھی کبھار خود کو دوسروں کے سپرد کر دینا چاہیے.... اگر کبھی خود کو مشکل میں پائیں تو میری مدد کا انتظار کرنا“ وہ دھیمے اور پر یقین لہجے میں بولا تو حجر سمجھ نہ پائی کہ اس کا لہجہ حکمیہ تھا التجائیہ۔ وہ یہی سمجھنے میں مصروف تھی جب اس کے کہیں اندر سے آواز آئی کہ نہ وہ اسے حکم دے رہا تھا، نہ ہی درخواست کر رہا تھا، وہ بس اس پر حق جتا رہا تھا۔ اسے اپنا پابند کرنا چاہ رہا ہے اور حجر چاہتے ناچاہتے بھی اس کی پابند ہو گئی تھی۔ باقی کا سارہ سفر خاموشی میں کٹا تھا۔ وہ دونوں اپنی سوچوں میں غلطاں تھے جب گاڑی کے ٹائیر چڑچڑائے۔

”گاڑی یہاں تک ہی جاسکتی تھی۔ آگے کا سفر آپ کو پیدل طے کرنا پڑے گا۔“ پہاڑ کی جانب اشارہ کرتے ہوئے ڈرائیور نے انہیں اطلاع دی۔ اس کی بات پر سر ہلاتے ہوئے وہ دونوں گاڑی سے باہر نکل آئے۔ حجر ایک نظرفون سکرین پر دکھتی لوکیشن دیکھنے کے بعد اپنے سر پر کھڑے بلند و بالا پہاڑ کو دیکھنے لگی جو رات کے اندھیرے میں خاصا

ہولناک دکھ رہا تھا۔ انہیں وہاں کھڑے کچھ ہی دیر گزری تھی جب آفیسر رضا حمید اور اس کی ٹیم وہاں آئی۔

”اس پہاڑ پر عتبہ کمال چھپا ہے۔ اس کی لوکیشن ہمیں معلوم ہے سو ہمیں جلد از جلد اس تک پہنچنا ہے۔ یاد رہے کہ ہمارا اصل مقصد سارہ اور فصیحہ کو سہی سلامت اس کے قبضے سے نکالنا ہے۔“ سلام دعا کے بعد حجر پر عزم انداز میں بولی اس کی بات پر سب نے سر ہلایا پھر وہ لوگ پہاڑ چڑھنے لگے۔ رات کے اندھیرے میں چڑھائی کرنا مشکل تھا مگر وہ سب ہمت و حوصلے سے کام لیتے آگے بڑھ رہے تھے۔ ٹارچ کی روشنی میں چوکننا انداز میں قدم اٹھاتے ہوئے انہیں چند منٹ گزرے تھے جب وہ لوگ اٹیچ کی بھیجی گئی لوکیشن پر پہنچے۔ لوکیشن پر تو وہ پہنچ گئے تھے مگر انہیں وہاں کوئی گھر وغیرہ نہیں دکھا تھا۔ “میم! میرے خیال سے لوکیشن غلط ہے کیونکہ یہاں تو کوئی ایسی جگہ نہیں جہاں عتبہ کمال.....“ ابھی آفیسر رضا حمید کی آواز منہ میں ہی تھی جب انہیں ایک دودرے پولیس آفیسر کی آواز آئی

”سر! یہاں کچھ ہے۔“ وہ سب آواز کے تعاقب میں گئے تو انہیں معلوم ہوا جسے وہ پتوں اور جھاڑیوں کا ڈھیر سمجھ رہے تھے اصل میں وہ ایک چھوٹا سا ہٹ تھا جسے پتوں

اور جھاڑیوں کی مدد سے ڈھانپا گیا تھا۔ حجر کے اشارہ کرنے پر ان سب نے ہٹ کو چاروں طرف سے گھیرا اور حجر بلند آواز میں بولی

”عتبہ کمال! پولیس تمہے چاروں طرف سے گھیر چکی ہے۔ اگر تم زندہ رہنے چاہتے ہو تو سیرینڈر کر دو۔ میں تین تک گنوں کی اگر تم نہ باہر نہ آئے تو تمہارے ٹھکانے پر فائرنگ شروع کر دی جائے گی۔“ فائرنگ کرنے کا ان کا کوئی ارادہ نہیں تھا کیونکہ ہٹ کے اندر سارہ اور فصیحہ بھی ہو سکتی تھیں۔ صرف عتبہ کو تنبیہ کرنے کے لیے حجر نے ایسا کیا تھا۔

”ایک“ حجر کے ایک کہنے پر ہٹ کے اندر سے کوئی ہلچل نہ ہوئی تو وہ سب ایک قدم ہٹ کے قریب بڑھے۔

”دو“

”تین“ اس کے تین کہنے کی دیر تھی کہ ایک دم سے ہٹ کا دروازہ کھلا۔ الہان نے بے اختیار اپنے ساتھ کھڑی حجر کا ہاتھ تھاما۔ ٹھیک اسی وقت ہٹ کے کھلے دروازے سے ایک گیس نکل کر فضا میں پھیلنے لگی۔ تیزی سے پھیلتی آنسو گیس کے باعث انہیں کچھ نظر نہیں آرہا تھا۔ بائیں ہاتھ سے آنکھوں میں جاتی گیس روکنے میں مصروف الہان کے دائیں ہاتھ سے حجر نے اپنا ہاتھ چھڑوایا تو وہ چونکا۔ بمشکل آنکھیں کھولتے ہوئے اس نے



حجر کی تلاش میں نگاہیں ارد گرد گھمائیں مگر گیس کے باعث وہ اسے دیکھ نہ پایا۔ اب کی بار اس نے ہاتھ بڑھا کر اس کی موجودگی محسوس کرنی چاہی مگر وہ کہیں نہیں تھی۔ اپنے وہم کے سچ ہونے کے ڈر سے وہ تیز تیز قدم اٹھاتا ہٹ کی جانب بڑھا جہاں سے اب گیس نکلتا بند ہو چکی تھی۔ فضا میں بھی گیس کی مقدار اب کم ہونے لگی تھی جس کے باعث سارا منظر واضح ہونے لگا تھا۔ آنکھوں میں ہوتی جلن کی پرواہ کیے بغیر الہان نے ہٹ میں دیکھا جہاں فصیحہ اور سارہ کو باندھ کر رکھا گیا تھا مگر جس کی اسے تلاش تھی وہ وہاں بھی نہیں تھی۔ تیز تیز قدم اٹھاتے ہوئے وہ باہر آیا اور ارد گرد متلاشی نگاہوں سے دیکھا

”حجر.....“ جب وہ کہیں نہ ملی تو ایک آخری کوشش کرتے ہوئے الہان نے اسے بلند آواز میں پکارا مگر جواب نہ ملا تھا۔

## نوٹ

صیاد از باب تنویر پڑھنے کے بعد اپنی رائے سے ضرور آگاہ کریں۔ نظرِ ثانی کرتے ہوئے اس بات کو یقینی بنایا گیا ہے کہ کسی قسم کی غلطی نہ ہو اگر پھر بھی کوئی غلطی رہ گئی ہو تو اس کی نشاندہی ضرور کریں تاکہ ہم اس کو بہتر کر سکیں۔

تعاون کا طلبگار

ادارہ (نیو ایر میگزین)

ہمیں اپنی ویب نیو ایر میگزین (New Era Magazine) کیلئے لکھاریوں کی ضرورت ہے۔ اگر آپ ہماری ویب پر اپنا ناول، ناولٹ، افسانہ، کالم، آرٹیکل، شاعری، پوسٹ کروانا چاہیں تو اردو میں ٹائپ کر کے مندرجہ ذیل ذرائع کا استعمال کرتے ہوئے ہمیں بھیج سکتے ہیں۔

([Neramag@gmail.com](mailto:Neramag@gmail.com))

(انشا اللہ آپ کی تحریر ایک ہفتے کے اندر اندر ویب پر پوسٹ کر دی جائے گی۔ مزید تفصیلات کیلئے اوپر دیئے گئے رابطے کے ذرائع کا استعمال کر سکتے ہیں۔

شکریہ ادارہ: نیو ایر میگزین